

## معراج النبی ﷺ قرآن و سنت کی روشنی میں

### Ascension of the Prophet in the light of Qur'an and Sunnah

\* ڈاکٹر محمد عرفان اسسٹنٹ پروفیسر، وفاقی اردو یونیورسٹی، اسلام آباد  
\*\* ڈاکٹر عبد الماجد: اسسٹنٹ پروفیسر، شعبہ قرآن و سنہ، وفاقی اردو یونیورسٹی عبدالحق کیپس، کراچی  
\*\*\* ڈاکٹر حبیب الرحمن: اسسٹنٹ پروفیسر (اسلامیات)، شعبہ ہیومنٹیٹیز، پیر مہر علی شاہ بارانی یونیورسٹی، راولپنڈی

#### **ABSTRACT**

Immediately after the revelation of Hazrat Muhammad, the disbelievers of Makkah tried their best to put obstacles in his way and continued to inflict pain and trouble on the Prophet of Allah in different ways. From time to time miracles were revealed by Allah in different ways for the help of the Prophet and for the satisfaction of the heart. One of the proofs and miracles of the prophethood of the Messenger of God is the ascension of the Prophet. In this incident, Hazrat Muhammad (PBUH) was given the honor of leading the prophets by Allah, by traveling to Jerusalem and then during the journey of the heavens, he was given a view of heaven and hell. Hazrat Mohammad (PBUH) also spoke to his God and as a gift he was given the obligation of prayer and very confidential matters remained under discussion. The journey so far that the journey of the whole heavenly universe, meeting the Prophets is one of the most important proofs of the prophethood of the Prophet Muhammad.

**KeyWords:** Hazrat Muhammad(SAW), Ascension.

اللہ رب العزت نے اپنے محبوب پیغمبر حضرت محمد مصطفیٰ احمد مجتبیٰ صلی اللہ علیہ وسلم کو نبوت کے منصب پر فائز فرمانے کے بعد اعلان حق کی اجازت دی تو اس کے نتیجے میں اپنے اور بیگانوں کی اکثریت نے آپ کی راہ میں روکاٹ ڈالنے کے لئے دشنام طرازی و ظلم و جور کے پہاڑ توڑ دیئے اس اثنا میں بہت معدودے چند مخلص صحابہ کرام و صحابیات نے آپ کی صدائے حق پرست پر لبیک کہا اور حلقہ بگوش اسلام ہوئے۔ آپ کے سگے چچا حضرت ابوطالب نے باوجود حلقہ بگوش اسلام ہونے کا اعلان نہیں کیا مگر مشرکین مکہ کی جانب سے پہنچنے والی ہر تکلیف و پروہینڈہ کے سامنے سد سکندری کا مظاہرہ کرتے ہوئے آقائے دو عالم کی جان و عزت و عظمت کی نگہبانی کا فریضہ انجام دیا اور اسی طرح حضور نبی رحمت کی دلجوئی و ہمنوائی کا

فریضہ جانفشانی سے آپؐ کی رفیقہ حیات حضرت خدیجہ الکبریٰ نے بھی انجام دیا۔ حضرت ابوطالب اور حضرت خدیجہؓ نے رسول اللہؐ کی حفاظت و متابعت ہر مشکل مرحلہ پر کی۔ نبوت کے دسویں سال ہر دو مخلص و جانثاروں کی رحلت کے بعد رسول اللہؐ نمگین و حزین رہنے لگے جس کو عام الحزن بھی کہا جاتا ہے۔ اسی اثنا میں اللہ جل شانہ نے آپؐ کی دل جوئی اور حزن و ملال میں تخویف اور مرحلہ نبوت کے نئے سفر کے آغاز کے تیاری کے کمر بستہ رہنے کی صلاحیت کو جلا بخشنے کے لئے سرور کون و مکان اور ہادی و انس و جان کو سفر اسراء و معراج کی طرف بلا یا۔ چنانچہ رسول اللہؐ کو مسجد حرام سے بیت مسجد اقصیٰ اور پھر وہاں سے مقام استویٰ تک کی سیر کرائی گئی۔ قرآن کریم کی سورت بنی اسرائیل اور سورت النجم اور صحیح احادیث سے ثابت ہے کہ رسول اللہؐ کو جسم و روح کے ساتھ ایک ساتھ معراج کرایا گیا ہے اور اس پر ایمان لانا از حد لازم و واجب ہے۔ امام ابو جعفر طحانی حنفی نے لکھا ہے کہ "معراج حق ہے، آپؐ کو سیر کرائی گئی اور معراج کرایا گیا حالت بیداری میں جہاں تک اللہ نے چاہا اور اللہ جسے چاہے عزت عطا کرے، اور وحی کرے جو وحی کرے۔" <sup>1</sup> مقالہ ہذا میں سفر اسراء و معراج کے احوال و آثار اور حاصل شدہ دروس و عبرت کو پیش کیا جائے گا۔

### اسراء و معراج کی تعریف

اسراء اور معراج کی لفظی تشریح اور ان ہر دو کے مصداق کے متعلق معلوم ہو کہ لفظ اسراء کے معنی ہیں رات کے وقت کسی کو لے جانا، چونکہ یہ واقعہ رات کو پیش آیا بنا بریں اس کو لفظ اسراء سے تعبیر کیا گیا ہے اور لفظ اسراء کا تذکرہ قرآن کریم کی سورت بنی اسرائیل کی پہلی آیت میں ہوا ہے۔ اور معراج عروج کا اسم آہ ہے جس کے معنی اوپر کو چڑھنے کے آتے ہیں ہیں چونکہ رسول اللہؐ نے بیت المقدس سے آسمان کی طرف چڑھائے گئے اس لئے معراج کہا گیا ہے خود رسول اللہؐ نے ارشاد فرمایا ہے کہ عرج بی سے اس واقعہ کی تفصیل کو بیان کیا ہے۔ اس سفر مبارک کے دو حصے ہیں پہلا مسجد حرام سے مسجد اقصیٰ تک یہ زمینی سیر ہے اور اس کے لئے زمینی جنس کی سواری براق لائی گئی جو گدھے سے بڑا اور خچر سے سفید رنگ کا

<sup>1</sup>۔ متن طحاوی، ص 26

جانور تھا پر سیر کرائی گئی اور مسجد اقصیٰ سے آسمان و سدرۃ المننتھی کی سیر کے لئے آسمانی جنس کی سیڑھی لائی گئی جس کو معراج سے تعبیر کیا گیا ہے۔ معراج کا تذکرہ سورۃ النجم میں موجود ہے۔<sup>1</sup>

### زمین و آسمان کا اعجازی سفر مبارک

سفر اسریٰ و معراج میں اللہ تعالیٰ نے بہت سے اعجازات سے آپ کو بہرور فرمایا جن میں سے ایک یہ بھی ہے کہ مسجد الحرام سے مسجد اقصیٰ تک کا سفر اسریٰ اور اس کے بعد مسجد اقصیٰ سے سات آسمانوں کی سیر اور انبیا کرام سے ملاقاتیں، سدرۃ المننتھی، مقام استویٰ اور پھر جنت و جہنم کی سیر سبھی کچھ رات کہ مختصر وقت میں پیش آیا جس پر عقل انسانی حیران و ششدر رہ جاتی ہے مگر امر واقعہ یہ ہے کہ خالق کون و مکاں کے دست قدرت سے یہ سب کچھ وقوع پذیر ہونا کچھ متعجب و متحیر کرنے کی شے نہیں کیونکہ وہ عدم کو وجود میں ایک کن سے لاتا ہے۔ اس امر کی حقیقت کو سمجھنے میں موجودہ دور کا جدید ترین سٹائٹ اور تیز رفتار سیاروں اور جہازوں اور ایٹم کی تیزی و سرعت معاون ہیں۔ جب اکیسویں صدی کے انسان کو اللہ تعالیٰ کی عطا کردہ صلاحیتوں کے سبب چاند و سیاروں کو مسخر کرنا ممکن ہے تو خالق و مالک کائنات کے لئے سب ناممکن کیوں کہ وہ مختصر وقت میں اپنے محبوب کو مسجد اقصیٰ و آسمان کی سیر نہیں کرا سکتا۔<sup>2</sup>

### واقعہ معراج کب پیش آیا؟

بعثت نبویؐ کے بعد سے سفر اسریٰ و معراج تک کے زمانہ میں رحمت عالمؐ نے بے پناہ مصائب و آلام اور آزمائشوں اور تکالیف کا سامنا کیا جس میں اپنے اور بیگانوں سبھی نے بڑھ چڑھ کر حصہ لیا، قصور صرف یہ تھا کہ آپؐ تعدد اللہ کے برعکس ایک خدائے بزرگ و برتر کی عبادت کی تلقین فرماتے تھے۔ چنانچہ اہل مکہ کے مظالم و ریشہ دوانیوں سے عاجز ہو کر آقائے دو عالمؐ شب و روز کے اوقات میں خداوند جلیل سے اپنی بے بضاعتی و عاجزی کا اعتراف فرما کر نصرت الہی کو طلب فرمایا کرتے تھے۔ واقعہ معراج کب اور کیسے پیش آیا کے سلسلہ میں اختلافی روایات کی کثرت ہے۔ امام ابن تیمیہ نے کہا ہے کہ "سفر معراج کے واقعہ کا ماہ و ایام اور رات متعین نہیں کیونکہ صحابہ و تابعین نے اس واقعہ کو تو کثرت سے بیان کیا ہے مگر کسی

1. معراج مصطفیٰؐ، مولانا محمد علی جانناز، مکتبہ قدوسیہ، لاہور، 1997ء، ص 5

2. فلسفہ معراج النبیؐ، ڈاکٹر طاہر القادری، منہاج پبلی کیشنز، انڈیا، اشاعت 2020ء، 112

نے بھی متعین دن و ماہ کی وضاحت نہیں کی۔ بعض اہل علم تو اس واقعہ کے وقوع کو بعثت سے پہلے ہونے کو بیان کرتے ہیں جبکہ اکثر اہل علم نے یہ سفر بعثت کے بعد پیش آیا ہے<sup>1</sup>۔ علامہ صفی الرحمن مبارکپوری نے اپنی کتاب میں معراج کے وقوع کی تاریخ میں مختلف اقوال کو بیان کیا۔ جن میں کسی کو ترجیح نہیں دی تاہم انہوں نے سورہ بن اسرائیل کی پہلی آیت جس میں اسراء کا تذکرہ موجود ہے سے یہ استدلال کیا ہے کہ واقعہ قیام مکہ کے آخری ایام میں پیش آیا ہے۔<sup>2</sup> قاضی سلیمان منصور پوری مصنف رحمۃ اللعالمین نے نبیؐ کی سیرت طیبہ کی جنتری خود تیار کی جس میں انہوں نے لکھا ہے کہ شب معراج ماہ رجب کی ستائیسویں شب بروز چہار شنبہ ہے اور یہی راجح قول ہے۔<sup>3</sup>

### سفر اسراء و معراج کی ابتداء

سفر اسراء و معراج سے متعلق 24 کے قریب صحابہ کرام سے روایات مروی ہیں جن میں ذکر ہوتا ہے کہ آپؐ ام ہانی، یا اپنے گھر، مقام حجر اور مقام حطیم میں آرام فرماتے تھے کہ جبرائیلؑ تشریف لائے۔ حضرت ابوذر غفاریؓ کی روایت<sup>4</sup> کے مطابق رسول اللہؐ نے فرمایا کہ میں اپنے گھر میں آرام فرماتا تھا کہ ایک دم میرے گھر کی چھت کھلی، فرشتوں کے حصار میں جبرائیل امین نازل ہوئے اور آپؐ کو اونکھ کی حالت سے حالت بیداری میں لائے۔ اور آپؐ کے قلب اطہر چاک و صاف کرنے کے بعد سفر معراج پر لے گئے۔

### شق صدر

سفر معراج سے قبل اللہ تعالیٰ کے حکم سے آپؐ کے سینہ مبارک کو چاک کر کے قلب اطہر کو نکال کر زم زم کے پانی سے صاف کیا گیا، پھر سونے کا مرتبان لایا گیا جو ایمان و حکمت اور برکت سے معمور تھا۔ شق صدر کا واقعہ آپؐ کی حیات مبارکہ

<sup>1</sup>۔ زاد المعاد فی ہدی خیر العباد، ابن القیم الجوزی، ص: 157

<sup>2</sup>۔ الر حقیق المختوم، علامہ صفی الرحمن مبارکپوری، ص: 197

<sup>3</sup>۔ معراج مصطفیٰ، ص: 9-10

<sup>4</sup>۔ صحیح بخاری، کتاب الصلاة، باب کیف فرضت الصلاة فی الاسراء، 1/73

میں دوبارہ پیش آیا ایک بار ایام رضاعت میں حضرت حلیمہ کے یہاں<sup>1</sup> اور دوسری مرتبہ سفر اسراء و معراج سے قبل۔ قلب اطہر کی صفائی و غسل کے باعث آپ کو ایمان و ایقان کی دولت سے مالا مال کر کے دوبارہ قلب مبارک کو اپنے مقام پر رکھا گیا۔ جبرائیل امین کی معیت میں جنت سے لائی گئی سواری براق پر سفر اسری و معراج کا آغاز فرمایا۔ حضرت مالک بن صعصعہ کی روایت میں ہے کہ جو گدھے سے بڑا اور نچر کے علاوہ جانور تھا۔<sup>2</sup> براق کا لفظ برق سے نکلا ہے جس کے معنی ہیں تیزی و سرعت کے یعنی بجلی کی رفتار کی سی تیزی اور اس کی سرعت رفتار کا اندازہ اس سے ہوتا ہے کہ جہاں تک انسان کی نظر پہنچتی ہے وہیں پر اس کا قدم ہوتا ہے۔<sup>3</sup>

### حضرت موسیٰ کی نماز

سفر معراج پر روانگی کے دوران رحمت عالم کا گذر حضرت موسیٰ کے مرقد سے ہوا، آقائے دو عالم نے بتایا کہ معراج کی رات جب میرا گذر ایک لال ٹیلہ کے پاس سے ہوا تو وہاں پر حضرت موسیٰ کی جائے آرام گاہ تھی اور اس میں وہ نماز ادا کر رہے تھے۔<sup>4</sup> اس واقعہ سے متعلق علما نے لکھا ہے کہ رسول کا حضرت موسیٰ کو قبر میں نماز پڑھتے دیکھنا یہ حضرت موسیٰ کلیم اللہ کا معجزہ نہیں بلکہ اعجاز سرور کو نبین کا معجزہ ہے کہ انہوں نے ان کو نماز پڑھتے دیکھا ہے۔

### نزول بیت المقدس

آقائے دو عالم مسجد حرام سے مسجد اقصیٰ پہنچے قرآن کریم میں بیان ربانی ہے "سُبْحٰنَ الَّذِیْ اَسْرٰی بِعَبْدِہٖ لَیْلًا فِیْنَ الْمَسْجِدِ الْحَرَامِ اِلَی الْمَسْجِدِ الْاَقْصَا الَّذِیْ بَرَكْنَا حَوْلَہٗ لِنُرِیْہٖ مِنْ اٰیٰتِنَا۔ اِنَّہٗ هُوَ السَّبِیْعُ الْبَصِیْرُ"<sup>5</sup> پاک ہے وہ ذات جس نے اپنے بندے کو سیر کرائی مسجد حرام سے مسجد اقصیٰ تک۔ مسجد اقصیٰ پہنچ کر رسول اللہ نے براق کو ایک کڑے میں

<sup>1</sup> صحیح مسلم، روایت حضرت انس بن مالک، 1/137

<sup>2</sup> سنن ترمذی، تفسیر سورۃ الم نشرح، 3346

<sup>3</sup> معراج النبی، خالد گھر جاکھی ادارہ احیاء السنہ، گوجرانوالہ، سن، ص 16

<sup>4</sup> فلسفہ معراج النبی، ص 139

<sup>5</sup> سورۃ بنی اسرائیل، 1/17

باندھ دیا اور آپ نے یہاں پر دو رکعت نفل ادا کی۔<sup>1</sup> سفر معراج کی تصدیق قرآن کریم کی سورۃ النجم اور احادیث صحیحہ سے ثابت ہے چنانچہ واقعہ معراج کو 24 کے قریب مقرب صحابہ نے بیان کیا ہے۔ جن میں حضرت انس بن مالک، حضرت ابوذر غفاری، حضرت ابوہریرہ، حضرت عبداللہ بن مسعود، حضرت عبداللہ بن عباس، حضرت مالک بن صعصعہ، حضرت عائشہ اور حضرت اسماء بنت ابی بکر رضوان اللہ عنہم اجمعین و دیگر صحابہ سے کتب احادیث میں واقعہ اسری و معراج کی تصدیق و تفصیل بیان کی گئی ہے۔

### دودھ کا پیالہ

حضرت ابوہریرہؓ کی روایت میں ہے کہ نفل کی ادائیگی کے بعد جبرائیلؑ نے آپ کو شراب اور دودھ کا ایک پیالہ پیش کیا تو رحمت عالم نے دودھ کا پیالہ قبول فرما کر نوش فرمایا اس پر سردار ملائکہ حضرت جبرائیلؑ نے فرمایا کہ آپ نے فطرت کا انتخاب کیا ہے جس کی برکت سے آپ کی امت گمراہی و بے راہروی سے محفوظ ہوگی۔<sup>2</sup> اس انتخاب سے یہ امر متحقق ہوتا ہے کہ شراب جو کہ نجس و ناپاک ہے اس کا استعمال آپ نے زندگی کے کسی لمحہ میں بھی پسند نہیں فرمایا اور اس بنا پر دودھ جو کہ طہر و طیب اور اجلا ہوتا ہے اس کا انتخاب فرما کر یہ ثابت فرمایا کہ انسانوں کو اپنی حیات کو بالکل صراط مستقیم کی راہ پر گامزن کرنا ہو گا جس کی بدولت نصرت و تائید ربانی میسر آتی ہے اور یہی فوز و فلاح کا ضامن امر ہے۔

### انبیاء کرام سے ملاقات کا راز

اللہ جل شانہ نے حضور کی ذات اقدس پر اپنی کرم فرمائیوں کو دراز فرماتے ہوئے سفر اسری و معراج سے نوازا۔ اس مبارک سفر میں اللہ تعالیٰ نے زمین کے اہم ترین مقامات مسجد حرام سے مسجد اقصیٰ تک کی سیر کرائی۔ احادیث میں وارد ہوا ہے کہ مسجد حرام یعنی بیت اللہ، مسجد اقصیٰ اور مسجد نبوی کی جانب عبادت کی نیت سے سفر کرنا برکت و فیض سے معمور ہے۔<sup>3</sup>

<sup>1</sup> صحیح مسلم، کتاب الایمان، باب الاسراء برسول اللہؐ الی السموات و فرض الصلوات، 1/145

<sup>2</sup> صحیح بخاری، احادیث الانبیاء، باب قولہ تعالیٰ "هل اتاک حدیث موسیٰ"، 2/244

<sup>3</sup> سنن نسائی، رقم الحدیث 1430

بیت المقدس سے عرش الہی کے سفر کا آغاز ہوا تو اس میں متعدد اعجازات کے پہلو پنہاں ہیں کہ اللہ جل وعلانیٰ اپنے محترم و معزز مہمان کے استقبال پر انبیاء کرام کو معمور فرمایا اور سات آسمانوں کی سیر کرائی اور حضرت جبرائیل امینؑ کے ہمراہ تھے اور وہ ہر آسمان پر دستک دیکر اجازت طلب کرتے اور آپؐ کا بتلاتے کہ وہ اللہ کے حکم پر میرے ساتھ ہیں۔ آسمانوں کی سیر کے دوران پہلے آسمان پر حضورؐ کی ملاقات ابوالبشر حضرت آدمؑ سے ہوئی جس میں یہ راز مضمر ہے کہ وہ اللہ کے مقرب اور پہلے پیغمبر اور بنی آدم کے باپ ہیں۔ ان کو جنت سے دنیا میں بھیجا گیا اور ایک وقت مقرر تک قیام کے بعد دوبارہ جنت میں پہنچائے گئے چنانچہ رسول اللہؐ کو جو خطہ ارضی محبوب ہے مکہ مکرمہ یہاں سے ہجرت کرنی پڑے گی اور پھر آپؐ کو فاتح کی حیثیت سے محبوب خطہ میں دوبارہ پہنچایا جائے گا۔ دوسرے آسمان پر آپؐ کی ملاقات حضرت یحییٰ اور حضرت عیسیٰؑ سے کرائی گئی جس میں یہ راز مضمر ہے کہ آپؐ کی حیات طیبہ جہد مسلسل اور انابت الہی سے معمور ہوگی۔ تیسرے آسمان پر آپؐ کی ملاقات حضرت یوسفؑ سے ہوئی جس سے آپؐ کو یہ پیغام دیا گیا کہ آپؐ کے اپنے ہی ان کو اپنے وطن سے ہجرت پر مجبور کر دیں گے تاہم سے متحیر و پریشان ہونے کی ضرورت نہیں کیونکہ اللہ تعالیٰ نے حضرت یوسفؑ کو اپنے بھائیوں کی زیادتی و ایذا رسانی کے بعد شان و شوکت کے ساتھ پیش کیا کہ ایذا رساں بھائی خود نادم و افسردہ ہو کر ان کے سامنے سر بسجود ہوئے اور پھر حضرت یوسفؑ نے ان کی خطاؤں و سرکشوں سے اعراض کرتے ہوئے ان کو معاف فرمادیا۔ قرآن کریم میں بیان ہوا کہ حضرت یوسفؑ نے فرمایا "لَا تُثْرِبْ عَلَيْكُمْ الْيَوْمَ" اور اسی طرح حضورؑ نے مکہ چھوڑنے کے بعد جب فاتح کی حیثیت سے مکہ میں داخل ہوئے تو ازیلی و ابدی دشمنوں کو یہ فرما کر معاف کر دیا "اذْهَبُوا فَانْتُمُ الطَّلِقَاءُ" <sup>2</sup> چوتھے آسمان پر آنحضرتؐ کی ملاقات حضرت ادریسؑ سے کرائی گئی جس سے یہ پیغام ملا کہ اللہ جل شانہ نے ان کو علم و معرفت کے بلند مرتبہ پر فائز فرمایا ہوا ہے "وَرَفَعْنَاهُ مَكَانًا عَلِيًّا" <sup>3</sup> تو آپؐ کو بھی علم و حکمت کے خزینوں کا امین بنایا جا رہا ہے۔ ارشاد بانی

<sup>1</sup> - سورت یوسف، 12/92

<sup>2</sup> - سیرت ابن ہشام، 2/412

<sup>3</sup> - سورت مریم، 19/57

ہے کہ "وَيُعَلِّمُهُمُ الْكِتَابَ وَالْحِكْمَةَ" <sup>1</sup> پانچویں آسمان پر آنحضرتؐ کی ملاقات حضرت ہارونؑ سے ہوئی جن کو گروہ بندی و عصبیت سے شدید نفرت تھی اور دین متین اسلام کا بھی یہی منہج ہے کہ مسلمانوں کو تفرقہ بازی کی عصبیت و نفرت سے دور رہنا چاہیے صرف اللہ تعالیٰ کے عطا کردہ راہ پر چلنا ضروری ہے "وَ اعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا" <sup>2</sup> اور خود رسول اللہؐ نے نفرت و عصبیت کو فروغ دینے والوں کو ناپسند فرمایا "يدالله على الجماعة من شذ شذ في النار" <sup>3</sup> اللہ تعالیٰ کا ہاتھ جماعت پر ہے جس نے اجتماعیت سے انحراف کیا اس کا ٹھکانہ جہنم ہے۔ چھٹے آسمان پر حضور نبی مکرمؐ کی ملاقات حضرت موسیٰؑ سے ہوئی۔ حضرت موسیٰؑ صاحب شریعت، صاحب کتاب، غازی و مجاہد، مہاجر و مناظر بھی تھے اور یہ سب صفات میزہ آنحضرتؐ کی شخصیت میں بھی نمایاں طور پر موجود تھیں۔ <sup>4</sup> ساتویں آسمان پر نبی اکرمؐ کی ملاقات آپؐ کی جد امجد حضرت ابراہیمؑ سے کرائی گئی، جو بیت معمور کے ساتھ تشریف فرما تھے۔ حضرت ابراہیمؑ اور ان کے فرزند حضرت اسماعیلؑ نے ملکر بیت اللہ کی تعمیر کی تکمیل کی اور پھر اس کی آبادی کی دعا اللہ تعالیٰ سے کی تو اللہ تعالیٰ بیت اللہ کی حفاظت کی ذمہ داری حضورؐ اور امت محمدیہ کو میسر آئی۔ حضرت ابراہیمؑ کو مقام معمور ملا تو رسول اللہؐ کو مقام محمود سے سرفراز فرمایا گیا جس سے آپؐ کی بلند شان و شوکت اور عظمت و رفعت پر دال ہے۔ <sup>5</sup>

### انبیاء علیہم السلام کا حلیہ مبارک

سفر معراج میں رسول اللہؐ کی انبیاء علیہم السلام سے الگ الگ ملاقات ہوئی، رسول اللہؐ اور انبیاء کرام نے باہم تبادلہ خیال بھی فرمایا جو تفصیل طلب امر ہے تاہم رسول اللہؐ نے انبیاء بعض انبیاء کے حلیہ مبارک کو بیان فرمایا جس کے مطابق حضرت ابراہیمؑ کی ادائیگی نماز کے تذکرہ کے ساتھ فرمایا کہ آپؐ رسول اللہؐ کے زیادہ مشابہ تھے، کیونکہ رسول خداؐ اولاد ابراہیمؑ سے

<sup>1</sup> - سورة آل عمران، 3/164

<sup>2</sup> - سورة آل عمران، 3/103

<sup>3</sup> - سنن ترمذی، رقم الحدیث، 2167

<sup>4</sup> - معراج مصطفیٰ، ص 26

<sup>5</sup> - سنن نسائی، کتاب الصلاة، باب فرض الصلاة، 1/127



ہونے کی وجہ سے باہمی قرابت کا عنصر موجود تھا، رسول اللہؐ نے حضرت عیسیٰؑ کو حضرت عروہ بن مسعود کے مشابہ اور درمیانہ قد کے حامل تھے اور نہایت صاف ستھرے لگ رہے تھے کہ ابھی غسل خانے سے تشریف لارہے ہوں، حضرت موسیٰؑ کے متعلق فرمایا کہ کم گوشت و پوست کا حامل جسم اور لمبا قد تھا جیسے کہ یمن کے لوگ ہوتے ہیں اور حضرت یوسفؑ کے متعلق ارشاد فرمایا کہ ان کو دنیا کا آدھا حسن عطا کیا گیا تھا۔<sup>1</sup>

### حضرت ابراہیمؑ کا تحفہ

سفر معراج کے موقع پر حضرت ابراہیمؑ نے رسول اللہؐ کو فرمایا کہ اپنی امت کو میرا سلام کہہ دیں اور انہیں بتلائیں کہ جنت کی مٹی نہایت پاک اور اس کا پانی بہت میٹھا ہے لیکن وہ چٹیل میدان ہے ان کو اس میں آباد کاری خود کرنا ہوگی اور جنت کے باغ کی آباد کاری ان کلمات طیبات سے ہوگی "سبحان اللہ، الحمد للہ، لا الہ الا اللہ، اللہ اکبر اور لا حول ولا قوۃ الا باللہ" ہیں۔<sup>2</sup>

### سدرۃ المنتہی

ساتویں آسمان پر بیت المعمور واقع ہے جس طرح زمین پر انسانوں کی عبادت کالئے خانہ کعبہ موجود ہے اسی طرح بیت معمور آسمان پر فرشتوں کی عبادت کا مقام ہے اور روزانہ ستر ہزار فرشتے حاضری دیتے ہیں اور ان کو دوبارہ حاضری کا موقع میسر نہیں آتا اور رسول اللہؐ کی ملاقات حضرت ابراہیمؑ ہوئی جن کی پشت مبارک بیت معمور سے متصل تھی۔ اس کے بعد آپ صلی اللہ علیہ وسلم سدرۃ المنتہی تک پہنچے۔ "سدرہ" بیری کا نام ہے اور منتہی کہتے ہیں اختتام کو۔ یہاں پر ایک ایسا خوبصورت بیری کا درخت کا مشاہدہ رسول اللہؐ نے کیا کہ اس کے پھل مثل حجر کے منکوں کی طرح اور اس کے پتے ہاتھی کے کانوں کے برابر تھے۔ یہ وہ مقام ہے کہ جہاں زمین والوں کے اعمال پہنچتے ہیں تو ان کو فرشتے یہاں سے اوپر لے جاتے ہیں اور احکامات

<sup>1</sup> - الصحیح من قصۃ الاسراء والمعراج، عمر و عبد المنعم، دار الصحابہ للتراث بطنطا، ص 51

<sup>2</sup> - معراج رسولؐ، عبد البہادی عبد الخالق مدنی، داعیۃ المکتب التعاونی للدرعۃ والارشاد، وتوعیۃ الجالیات بالاحساء، سعودی

عرب، 2005ء، ص 24

ربانی فرشتوں کے ذریعہ سے یہاں پہنچائے جاتے ہیں جن کو پھر فرشتوں کے ذریعہ سے نیچے لایا جاتا ہے۔ یہیں پر آنحضرتؐ نے چار نہروں کا مشاہدہ بھی کیا جن میں دو نہریں دنیا کی نیل و فرات اور دو نہریں جنت کی بتلائی گئیں۔<sup>1</sup> امام نووی نے شرح صحیح مسلم میں لکھا ہے کہ حضرت عبد اللہ بن عباس اور دیگر مفسرین کا یہ موقف ہے کہ سدرۃ المنتہیٰ کو سدرۃ منتہیٰ اس لئے کہا جاتا ہے کہ یہاں پر فرشتوں کی پرواز ختم ہو جاتی ہے۔ سدرۃ منتہیٰ کو سوائے رسول اللہؐ کے کسی نے بھی کرا اس نہیں کیا۔<sup>2</sup>

### حضرت جبرائیلؑ کو اصلی حالت میں دیکھنا

رسول اللہؐ نے حضرت جبرائیلؑ کو اپنی حیات مبارکہ میں دو بار اصل حالت میں دیکھا ابتدائے بعثت غار حراء میں اور دوسری مرتبہ سفر معراج میں۔ آپؐ نے فرمایا کہ جبرائیلؑ کے چھ سو کے قریب پر تھے۔ اور اس میں یاقوت و موتی جڑے ہوئے تھے اور ان پروں نے آسمان کو اپنے احاطہ میں لیا ہوا تھا۔<sup>3</sup>

### صریف الاقلام کا سننا

رسول اللہؐ جب سفر معراج پر تشریف لے گئے تو جبرائیلؑ کا سفر سدرۃ منتہیٰ تک ختم ہو گیا اور یہاں سے آگے رسول اللہؐ کو اوپر مقام استویٰ پر لیجا گیا جہاں پر رسول اللہؐ نے قلموں کی جھنکار سنی، بتایا گیا کہ یہ فرشتے ہیں جو بنی نوع انسانی کے اعمال کے حساب و کتاب کو رقم کر رہے ہیں۔<sup>4</sup> مقام استویٰ پر رسول اللہؐ نے انوار و تجلیات کا مشاہدہ کیا کہ رسول اللہؐ اور اللہ تعالیٰ کے مابین فاصلے میں ستر ہزار نور کے پردے حائل تھے۔ حدیث ابوذر غفاریؓ میں ہے کہ رسول اللہؐ سے معلوم کرنے پر کہ کیا آپؐ نے دیدار الہی فرمایا تو آپؐ نے فرمایا کہ میں کیسے دیکھ سکتا تھا کہ وہ تو سر اپا نور ہی نور ہے۔<sup>5</sup>

<sup>1</sup>۔ معراج النبیؐ، ص 26؛ الصحیح من قصۃ الاسراء والمعراج، ص 60

<sup>2</sup>۔ شرح صحیح مسلم، 1/391

<sup>3</sup>۔ معراج النبیؐ، ص 26

<sup>4</sup>۔ صحیح بخاری، کتاب الصلاة، باب کیف فرضت الصلاة فی الاسراء، 1/73

<sup>5</sup>۔ صحیح مسلم، کتاب الایمان، باب قولہ تعالیٰ ولقد راہ نزلة اخری وصلیٰ رای النبیؐ ربہ لیلۃ الاسراء، رقم الحدیث، 175

## ذات باری تعالیٰ کی زیارت کا شرف

رسول اللہ کے سفر معراج کے موقع پر دیدار الہی کے بارے میں اختلاف ہے کہ کیا رسول اللہ نے بذات خود زیارت الہی سے فیضیاب ہوئے یا نہیں، اور اگر آپ کو دیدار ہو تو وہ دیدار ظاہری آنکھوں سے تھا یا قلبی آنکھ سے، حضرت ابن عباسؓ فرماتے ہیں کہ رسول اللہ کو دیدار الہی معراج کی رات نصیب ہوا وہ ان آیات بینات سے استدلال کرتے ہیں "وَلَقَدْ رَأَوْا نَزْلَةَ أُخْرَىٰ" <sup>1</sup> اور "وَلَقَدْ رَأَوْا بِالْأَفْقِ الْمُبِينِ" <sup>2</sup> اور رسول اللہ کا فرمان نقل فرماتے ہیں کہ "رَأَيْتَ رَبِّي"۔ ابن عباسؓ سے یہ بھی روایت منقول ہے کہ آپ نے اللہ کا دیدار قلبی طور پر کیا۔ جبکہ حضرت عائشہؓ فرماتی ہیں کہ رسول اللہ کو دیدار الہی کی سعادت معراج میں حاصل نہیں ہوئی کہ فرمان خداوندی ہے "لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْغَيْبِ" <sup>3</sup> اور "وَمَا كَانَ لِنَبِيٍّ أَنْ يَكْتُمِبَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ" <sup>4</sup> اہل سنت کا موقف ہے کہ رسول اللہ کو دیدار الہی کی سعادت ملی لیکن یہ امر ثابت نہیں کہ معراج کی رات میں زیارت ہوئی۔ <sup>5</sup>

## تحائف معراج

### نماز

دنیا والوں کی یہ ریت ہے کہ جب کوئی محب اپنے محبوب سے ملاقات کرتا ہے یا پھر کوئی بھی فرد کسی سے دوسرے کے یہاں مہمان ہوتا ہے تو اس کو بطور انعام تحفے اور تحائف سے نوازا جاتا ہے۔ اسی طرح خالق کائنات نے رسول مکرم اور نبی معظم حضرت محمدؐ کو سفر معراج کے موقع پر جہاں بہت سے مشاہدات و انوارات سے نوازا وہیں پر رسول اللہ کو تین عظیم تحفے بھی

<sup>1</sup>۔ سورۃ النجم، 53/13

<sup>2</sup>۔ سورۃ التکویر، 81/24

<sup>3</sup>۔ سورۃ الانعام، 6/103

<sup>4</sup>۔ سورۃ الشوریٰ، 42/51

<sup>5</sup>۔ الصحیح من قصۃ الاسراء المعراج، ص 65

عطا فرمائے۔ پہلا تحفہ نماز کا ہے کہ آپ نے سفر معراج میں فرشتوں کو رکوع و سجود میں مصروف پایا تو اللہ تعالیٰ نے مسلمانوں کی معراج نماز کو قرار دیتے ہوئے پچاس نمازیں فرض کیں۔ حضور نبی اکرم کو پچاس نماز کا جو تحفہ ملا اس کا تذکرہ حضرت موسیٰ سے فرمایا تو انہوں نے اپنی امت بنی اسرائیل کی ریشہ دوانیوں اور سرکشوں کو پیش نظر رکھتے ہوئے فرمایا کہ آپ نماز میں اللہ جل شانہ سے تحویف کروائیں آپ کی امت اتنی نمازیں ادا نہیں کر سکے گی رسول اللہ نے متعدد بار حضرت موسیٰ کی رائے پر اللہ تعالیٰ سے تحویف طلب کی اور دسویں بار رسول اللہ نے ارشاد فرمایا کہ اب مجھے حیا آتی ہے کہ میں پانچ نمازوں میں بھی تحویف طلب کروں۔ چنانچہ اللہ تعالیٰ نے ارشاد فرمایا کہ جو کوئی پانچ نمازیں ادا کرے گا اس کو پچاس نمازوں کی ادائیگی کا اجر و ثواب ملے گا۔<sup>1</sup>

### سورۃ بقرہ کی اختتامی آیات

اللہ تعالیٰ نے رسول مکرم کو سورۃ بقرہ کی آخری دو آیات بطور تحفہ و انعام کے عطا کیں۔ احادیث میں ثابت ہے کہ ان آیات کی مواضبط اختیار کرنے والوں کو ہر طرح کی تکلیف و آزمائش سے امان مل جاتا ہے۔ حضرت عبد اللہ بن عباس سے روایت ہے کہ رسول اللہ نے فرمایا کہ حضرت جبرائیل رسول اللہ کے پاس موجود تھے تو اوپر سے آواز سنائی دی اور بتایا گیا کہ آسمان کا دروازہ کھلا ہے جو آج سے پہلے کبھی نہیں کھلا اور اس دروازہ کے کھلنے سے ایک فرشتہ نازل ہوا جو اس سے قبل دنیا پر نہیں اترتا اس نے آپ کو دو خوشخبریاں دیں ایک سورۃ فاتحہ اور دوسری سورۃ بقرہ کی آخری دو آیات۔<sup>2</sup> اور حضرت عبد اللہ بن مسعود سے روایات ہے کہ جس کسی نے سورت بقرہ کی آخری آیات کی تلاوت رات میں کر لی ساری رات کے لئے یہ اس کی ہمہ جہتی حفاظت کرتی ہیں۔<sup>3</sup>

### گناہوں کی معافی

1۔ صحیح مسلم، کتاب الایمان، باب الاسراء برسول اللہ الی السموات وفرض الصلوات، 1/145

2۔ صحیح مسلم، 1/553

3۔ سنن ترمذی، 2881

رسول اللہؐ کو سفر معراج میں یہ تحفہ عظیم بھی ملا ہے کہ اللہ تبارک و تعالیٰ شرک کے علاوہ بڑے سے بڑے گناہ کے مرتکبین کو معاف فرمادے گا۔<sup>1</sup> واضح رہے کبیرہ گناہوں کی معافی کے لئے ضروری ہے کہ انسان توبہ تائب ہوتا ہم اگر انسان نے توبہ نہیں کی تو اللہ تعالیٰ چاہے گا تو معاف فرمادے گا اور چاہے تو گرفت فرمادے۔ مگر شرک ایک ایسا گناہ ہے کہ جو علاوہ توبہ کے کسی صورت معاف نہیں کیا جائے گا۔ قرآن کریم میں ارشاد خداوندی بھی ہے کہ "إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ"<sup>2</sup>

### جنت و جہنم کی سیر

شب معراج میں آپؐ کو جنت و جہنم کی سیر بھی کرائی گئی کہ آپؐ نے ارشاد فرمایا کہ جنت میں موتی کی رسیوں کو دیکھا اور جنت کی مٹی سے مشک کی خوشبو آرہی تھی، جہنم اور دروغہ جہنم سے رسول اللہؐ کی ملاقات بھی ثابت ہے۔ جہنم میں مختلف گناہوں کے مرتکبین کی سزاؤں کا مشاہدہ بھی کرایا گیا اور دروغہ جہنم نے آپؐ کو سلام کے ساتھ استقبال کیا۔ حضرت انس بن مالکؓ نے ارشاد فرمایا ہے کہ رسول اللہؐ نے بتایا کہ ایسے افراد سے گزرنا ہو کہ ان کے ناخن تانبے کے تھے اور وہ ان سے اپنے جسموں اور چہروں کو نوچ رہے تھے معلوم کرنے پر بتایا گیا یہ وہ لوگ ہیں جو لوگوں کی عزتوں کی بے توقیری کرتے ہیں اور لوگوں کا گوشت کھاتے ہیں۔<sup>3</sup>

### واقعہ معراج دروس و عبر

موجودہ مسلم معاشرہ میں واقعہ معراج کو سطحی اور سرسری طور پر بیان کر دیا جاتا ہے جبکہ یہ واقعہ کوئی معمولی واقعہ نہیں ہے کہ اس کو نہایت آسانی کے ساتھ سنی ان سنی کے طور پر ذکر کیا جائے بلکہ ضروری ہے کہ اس واقعہ سے مسلم معاشرہ کو سبق حاصل کرنا چاہیے کہ اس میں ایثار و قربانی، جزا و سزا کے مناظر کی جھلکیاں صحیح احادیث میں بیان ہوئی ہیں ان کی روشنی میں مسلم معاشرہ کو صرف ب معراج کے فضائل و مناقب بیان کرنے پر اکتفا کرنے کی بجائے روح معراج پر عمل داری کی

<sup>1</sup> صحیح مسلم، کتاب الایمان، باب فی ذکر سدرۃ المننتھی، 1/157

<sup>2</sup> - سورة النساء، 4/116

<sup>3</sup> - سنن ابی داؤد، 4878

ضرورت ہے کہ اللہ تعالیٰ نے امت محمدیہ کو معراج میں جو تحائف و انعام عطا فرمائے ان کو اختیار کرنے کی ضرورت ہے اور جن شہداء و عواقب کے مشاہدات کا تذکرہ رسول اللہ نے فرمایا ہے ان سے پناہ حاصل کرنے کی سعی کی جائے۔ ذیل میں سفر معراج کے موقع پر چند جنت و جہنم کے مشاہدات رسول کو بیان کیا جاتا ہے۔

### مشاطہ فرعون

مشاطہ کے معنی ہیں، بالوں کو بنانے اور سنوارنے والی، بالوں میں کنگھی پھیرنے والی۔ فرعون نے اپنے اہل خانہ کی خدمت کے لئے مشاطہ رکھی ہوئی تھی۔ یہ فرعون کو نہیں بلکہ اللہ رب العزت کو ماننے والی تھی۔ یہ ایک مرتبہ فرعون کی بیٹی کے بالوں میں کنگھی پھیر رہی تھی کہ اس کے ہاتھ سے کنگھی گر گئی تو اس کے منہ سے بے ساختہ یہ الفاظ نکل گئے کہ فرعون ہلاک ہو، تو بیٹی نے یہ بات فرعون کو بتلا دی تو اس نے اس خاتون کو قتل کروا دیا۔ نبیؐ نے فرمایا کہ معراج کی رات میں نے ایک بڑی پاکیزہ خوشبو محسوس کی تو میں نے جبرائیل سے معلوم کیا یہ خوشبو کیسی؟ انہوں نے بتایا کہ مشاطہ، اس کا خاندان اور اس کی بیٹی ہے۔<sup>1</sup>

### سود خوروں کی سزا

سود خوری بہت بڑا گناہ ہے جس کی مذمت قرآن و سنت میں متعدد بار بیان ہوئی ہے کہ سود کھانے والے کے ساتھ اللہ اور اللہ کے محبوب پیغمبر کا اعلان جنگ بھی وارد ہوا ہے۔ سفر معراج سے متعلق آنحضرتؐ نے فرمایا کہ میں ایسے لوگوں کے پاس سے گذرا کہ ان کے پیٹ بہت بڑے تھے ایسے (کہ لوگوں کے رہنے کے گھر ہوتے ہیں ان میں سانپ نظر آرہے تھے جن کا مشاہدہ کھلی آنکھ سے کیا جاسکتا تھا۔ میں نے سردار ملائیکہ جبرائیلؑ سے استفسار کیا کہ یہ کون ہیں؟ تو انہوں نے جواب میں کہا کہ یہ سود کھانے والے لوگ ہیں۔<sup>2</sup>

### نماز کی غفلت کا انجام

<sup>1</sup> - الاسراء والمعراج، علامہ ناصر الدین الالبانی، المکتبۃ الاسلامیہ، عمان، اردن، 2000ء، ص 56

<sup>2</sup> - معراج النبیؐ، ص 21

رسول اللہؐ نے فرمایا کہ سفر معراج میں مجھ ایسے لوگوں کے پاس سے گزرنے کا اتفاق ہوا جن کے سر پتھروں سے کچلے جا رہے تھے اور کچھ لمحہ کے بعد وہ بالکل درست ہو جاتے تھے۔ اس سے متعلق میں جبرائیلؑ سے پوچھا کہ یہ کون لوگ ہیں تو انہوں نے فرمایا کہ آپؐ کی امت کے وہ لوگ ہیں جو فرض نمازوں کی ادائیگی میں غفلت کا مظاہرہ کرتے ہیں۔<sup>1</sup>

### زکوٰۃ دینے والوں کی سزا

جہنم کی سیر کے دوران رسول اللہؐ کو ایسے افراد کا مشاہدہ بھی کرایا گیا جن کی شرمگاہیں عریاں ہونے کے باعث سطحی چھپتھروں سے چھپائی گئی تھیں اور وہ جانوروں کی طرح دائیں بائیں چرتے پھر رہے تھے اور وہ کانٹے دار و خبیث تھوہر درخت اور جہنم کے پتھروں کو کھا رہے تھے، میں نے جبرائیلؑ امین سے معلوم کیا کہ یہ کون لوگ ہیں؟ تو انہوں نے بتایا یہ وہ لوگ ہیں جو اللہ کے عطا کردہ مال میں کی زکوٰۃ ادا نہیں کرتے۔<sup>2</sup>

### بدکاری سزا

سفر معراج میں رسول اللہؐ ایسے لوگوں کے پاس سے گزرے کہ جن کے سامنے برتن میں گوشت پک کر تیار ہوا ہے جبکہ دوسرے برتن میں ناپختہ کچا اور گلا سڑا گوشت موجود ہے تو یہ لوگ پکے ہوئے گوشت کو نوش کرنے کی بجائے کچے اور جلے ہوئے گوشت کو کھا رہے ہیں۔ جب جبرائیلؑ سے استفسار کیا کہ یہ کون لوگ ہیں تو انہوں نے جواب میں کہا کہ یہ وہ لوگ ہیں جن کے پاس حلال و طیب نکاح میں بیویاں موجود ہیں مگر وہ حرام طور پر غیر منکوحہ عورتوں کے ساتھ اپنی راتوں کو گزارتے ہیں۔<sup>3</sup> یہ معلوم ہونا چاہیے کہ اللہ تعالیٰ نے بدکاری و زنا کے مرتکبین کو سخت ناپسند فرمایا ہے اور شادی شدہ زانی مرد و عورت کو سنگسار کرنے کا حکم جاری فرمایا ہے۔

### راہزنوں کی سزا

<sup>1</sup>، معراج النبی، ص 19

<sup>2</sup>۔ ایضاً، ص 20

<sup>3</sup>۔ ایضاً، ص 20

آقائے دو عالمؐ کو جب جہنم کی سیر کرائی گئی تو اس میں آنحضرتؐ نے ایک ایسی لکڑی دیکھی راہ گیروں کے کپڑوں کو چیر دیتی ہے۔ اس سے متعلق پوچھنے پر حضرت جبرائیلؑ نے بتایا کہ اس لکڑی کے ذریعہ سے ان لوگوں کی طرف نشاندہی کی جا رہی ہے جو گھات لگا کر بیٹھتے اور لوگوں پر حملہ آور ہوتے ہیں۔<sup>1</sup>

### امانت میں خیانت کی سزا

سفر معراج میں آقائے دو جہاں کا گزرا ایسے انسان کے پاس سے ہوا جس نے لکڑیوں کو جمع کیا ہو ہے اور وہ اس کو اٹھانے کی بہتیری کوشش کر رہا ہے مگر وہ اس بار گراں کو اٹھانے سے عاجز ہو جاتا ہے، اس سب کے باوجود وہ حرص و لالچ کے مارے اور لکڑیاں جمع کرتا پھر رہا ہے۔ رحمت عالمؐ کے استفسار پر حضرت جبرائیلؑ نے فرمایا کہ یہ شخص امانت کی ادائیگی میں خیانت کرتا ہے۔<sup>2</sup> معلوم ہونا چاہیے کہ امانت کی حفاظت کا حکم قرآن مجید میں اللہ نے دیا ہے۔ "إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا"<sup>3</sup> خیانت کرنے والے کی مذمت پیغمبر اسلام نے شدید الفاظ میں کی ہے کہ جو شخص خیانت کا مرتکب ہوتا ہے اس کا ایمان معتبر نہیں ہے۔<sup>4</sup>

### بد عمل خطیب کی سزا

حضرت انسؓ فرماتے ہیں کہ سفر معراج میں اللہ کے رسولؐ ایسی قوم کے قریب سے گزرے جن کی زبانوں اور باجھوں کو قینچیوں کی مدد سے کاٹا جا رہا تھا۔ نبی اکرمؐ کے استفسار پر حضرت جبرائیلؑ نے بتایا کہ یہ آپ کی امت کے وہ لوگ ہیں جو خطبوں کے اندر دوسروں کو حکم دیتے ہیں نیک امور کو اختیار کرنے اور بدی سے بچنے کا مگر وہ خود بد اعمالیوں سے اجتناب نہیں کرتے۔ حالانکہ وہ قرآنی آیات کی تلاوت بھی کرتے ہیں مگر اس پر غور نہیں کرتے جیسے کہ عقل نہ رکھتے ہوں۔<sup>5</sup>

<sup>1</sup> - معراج النبی، ص 20

<sup>2</sup> - ایضاً، ص 20

<sup>3</sup> - سورت النساء، 4/58

<sup>4</sup> - مشکوٰۃ المصابیح، کتاب الایمان، جلد اول، رقم الحدیث 31

<sup>5</sup> - شرح السنہ للبعوی، 14/353، رقم الحدیث، 4159



## انبیاء کرام کی امامت

رسول اللہؐ مقام استوی و آسمانوں کی سیر کے بعد واپس مسجد اقصیٰ تشریف لائے وہاں پر انبیاء کرام اور ملائکہ کی جماعت آپ کی انتظار میں موجود تھی۔ جبرائیل امین نے آپ کا ہاتھ پکڑ کر آپ کو مصلیٰ امامت پر کھڑا کیا۔ اور آپ نے ان تمام انبیاء و ملائکہ کو دور کعت نفل نماز پڑھائی اور اس طور پر آپ ”امام الانبیاء“ کے لقب سے ملقب ہوئے۔ نماز کی ادائیگی کے بعد رسول اللہؐ نے اللہ تعالیٰ کی تعریف تمام انبیاء سے سنی اور خود بھی توصیف الہی کو بیان فرمایا۔

## قریش کے سوالات اور مقام صدیقیت

سفر معراج سے واپسی پر احاطہ حرم میں تشریف فرما ہوئے تو آپؐ مغموم تھے، اتنے میں ابو جہل نے معلوم کیا کیا کوئی نئی بات ہوئی جس سے آپؐ محزون لگ رہے ہیں، آپؐ نے فرمایا جی ہے رات کو مجھے بیت المقدس کی سیر کرائی گئی۔ اس پر ابو جہل نے کہا میں لوگوں کو بلا لوں تو آپؐ نے اجازت دیدی اور اس نے سب اہل قریش کو بلایا۔ تو آپؐ نے احوال معراج کو بیان کیا تو قریش کے سردار سر پکڑ کر متحیر ہونے لگے کہ چالیس یوم کا سفر رات کے تھوڑے سے حصہ میں کیونکر ممکن ہے۔ بعض اہل قریش جو یہ بات جانتے تھے کہ آپؐ بیت المقدس کبھی نہیں گئے تو انہوں نے بیت المقدس سے متعلق استفسارات کیے اور آپؐ کے سامنے اللہ تعالیٰ نے بطور معجزہ کے مسجد اقصیٰ کو پیش کر دیا اور آپؐ نے اہل مکہ کے سوالات کے جوابات دیئے اور یہ بھی بتایا کہ شام سے آنے والے قافلے والوں کا اونٹ فلاں مقام پر گم ہو گیا۔ یہ سب نشانیاں سچ ثابت ہونے کے باوجود ابو جہل اور اس کی ذریت نے آپؐ کی تکذیب و تضحیک کرتے ہوئے آپؐ کے ہمراز و دوست حضرت ابو بکر صدیقؓ کے پاس جا کر سارا واقعہ بیان کر کے پوچھنے لگے کہ کیا تم اس واقعہ کو کس طرح دیکھتے ہوئے تو انہوں نے جواب میں فرمایا کہ میں تو اس سے بھی آگے کی بات پر ایمان رکھتا ہوں کہ آپؐ نے پاس روزانہ فرشتہ آتا ہے اور

1۔ معراج النبیؐ، ص 21

خریب اور احکامات پہنچاتا ہے۔ جس پر قریش پشیمان واپس لوٹے۔<sup>1</sup> اس سفر مبارک کا احوال حضرت ابو بکر صدیقؓ نے بزبان رسول اللہؐ سن کر اس کی تصدیق فرمائی تو اس پر آپؐ نے آپؓ کو صدیق کا لقب عنایت کیا۔<sup>2</sup>

مقالہ ہذا میں واقعہ معراج کو قرآن و سنت کی روشنی میں مختصراً بیان کیا گیا ہے۔ جس میں اس واقعہ کے وقوع پذیر ہونے پر ایمان لانے کی ضرورت کو بیان کرنے کے ساتھ بہت سے اعجازات جو اس سفر مبارک میں ظاہر ہوئے ان کو درج کیا گیا۔ امت محمدیہؑ کو ملنے والے انعامات اور حضرت ابراہیمؑ کی جانب سے عطا کیا جانے والا تحفہ بھی تحریر کیا گیا ہے اور انبیاء کرام کے احوال کے تذکرہ کے ساتھ اس سفر مبارک سے حاصل شدہ دروس و عبرت کو اختصار کے ساتھ ذکر کیا گیا ہے کہ یہ واقعہ کو معمولی نہیں بلکہ یہ ایک معجزہ ہے کہ اللہ تعالیٰ نے آپؐ کو اس سے فیضیاب فرمایا اور امت مسلمہ پر لازم ہے کہ اس واقعہ کی برکات و فضیلت سے کما حقہ استفادہ کرنے کی سبیل صرف یہی ہے کہ اللہ جل جلالہ اور حضور خاتم النبیینؐ کی تعلیمات اور اسوہ صحابہ و سلف صالحین کی زندگیوں کو مشعل راہ بنا کر دارین کی کامیابیوں کو سمیٹنے کی سعی کریں بجز اس کے صرف ذکر و تذکرہ کی محافل سے چنداں گلو خلاصی نہ مل سکے گی۔

<sup>1</sup>۔ معراج النبیؐ، ص 34

<sup>2</sup>۔ معراج مصطفیٰؐ، ص 23